

मैत्रावरुणर्वसिष्ठः। उषसः। त्रिष्टुप्।

प्रति स्तोमैभिरुषसं वसिष्ठा गीर्भिर्विप्रासः प्रथमा अबुध्रन्।

विवर्तयन्ती रजसी समन्ते आविष्कृण्वती भुवनानि विश्वा ॥ ७.०८०.०१

स्तोमेभिः- मन्त्रैः। रजसी- द्यावापृथिव्यौ। समन्ते- समानपर्यन्ते एकीभूतप्रान्ते। विवर्तयन्तीम्- व्यावर्तयन्तीम्। विश्वा- सर्वाणि। भुवनानि। आविष्कृण्वतीम्- प्रकटयन्तीम्। उषसम्। वसिष्ठाः- चित्तवृत्तिस्तम्भकरा ऋषयः। विप्रासः- मेधाविनः। प्रथमाः- मुख्याः। गीर्भिः- वाग्भिः। प्रति अबुध्रन्- प्रतिबोधयन्ति ॥१॥

एषा स्या नव्यमायुर्दधाना गूढी तमो ज्योतिषोषा अबोधि।

अग्र एति युवतिरहयाणा प्राचिकित्सूर्यं यज्ञमग्निम् ॥ ७.०८०.०२

एषा स्या- सेयम्। नव्यम्- अभिनवम्। आयुः। दधाना- धारयन्ती। तमः- अन्धकारम्। गूढवी- गूढम्। ज्योतिषा। निवारयन्ती। उषाः। अबोधि- बुध्यते। अहयाणा- अकुटिला। युवतिः- तरुणी। अग्रे। एति- सरति। सूर्य- सवितारम्। यज्ञम्। अग्निम्। प्राचिकित्- प्रज्ञापयति ॥२॥

अश्वावतीर्गोमतीर्न उषासो वीरवतीः सदमुच्छन्तु भद्राः।

घृतं दुहाना विश्वतः प्रपीता यूयं पात स्वस्तिभिः सदा नः ॥ ७.०८०.०३

अश्वावतीः- प्राणतुरगयुक्ताः। गोमतीः- चिद्रश्मियुक्ताः। नः- अस्माकम्। उषासः। वीरवतीः- वीरयुक्ताः। सदम्- सर्वदा। भद्राः- कल्याण्यः। उच्छन्तु- तमो विवासयन्तु। घृतम्- दीप्तिम्। दुहानाः। विश्वतः- सर्वतः। प्रपीताः- प्रवृद्धाः। यूयं पात स्वस्तिभिः सदा नः ॥३॥